

بِسْمِ اللَّهِ

اور

اس کی برکات



حضرت مولانا محمد سلیم دھورات صاحب دامت برکاتہم

بانی و شیخ الحدیث اسلامک دعوہ اکیڈمی، لیسٹر، یو کے

at-tazkiyah



## تفصیلات

بِسْمِ اللّٰهِ اور اس کی برکات	:	کتاب کا نام
حضرت مولانا محمد سلیم دھورات صاحب دامت برکاتہم	:	افادات
رمضان المبارک ۱۴۱۰ھ، مطابق مارچ ۱۹۹۰ء	:	تاریخ
مسجد تبوک (پرانی مسجد عمر)، لیسٹر، یو کے	:	مقام
درس قرآن	:	تقریب
ذوالحجہ ۱۴۳۹ھ - مطابق ۲۰۱۸ء	:	تاریخ اشاعت
دارالترکیہ، لیسٹر، یو کے	:	ناشر
publications@at-tazkiyah.com	:	ای میل
www.at-tazkiyah.com	:	ویب سائٹ



## ملنے کا پتہ

Islāmic Da'wah Academy,  
120 Melbourne Road, Leicester  
LE2 0DS. UK.  
t: +44 (0)116 2625440  
e: info@idauk.org

## فہرست

- پیش لفظ ..... ۵
- بِسْمِ اللّٰهِ اور اس کی برکات ..... ۷
- تلاوت سے پہلے تَعَوُّذُ اور بِسْمِ اللّٰهِ ..... ۷
- بِسْمِ اللّٰهِ قرآن کا جزء ہے یا نہیں؟ ..... ۸
- حرفِ باء کے معانی ..... ۹
- باء کے نیچے زیر انکساری کی طرف اشارہ کر رہا ہے ..... ۱۰
- اللہ تعالیٰ کے نام ..... ۱۰
- اللہ تعالیٰ کا ذاتی نام ..... ۱۱
- الرَّحْمٰنُ اور الرَّحِیْمُ میں فرق ..... ۱۲
- اللہ کے سوا کسی اور کو الرَّحْمٰنُ وغیرہ کہنا جائز نہیں ..... ۱۳
- اللہ کے ذاتی نام کے بعد مرتبہ الرَّحْمٰنُ نام کا ہے ..... ۱۳
- بِسْمِ اللّٰهِ میں ان تین ناموں کو ذکر کرنے کی حکمت ..... ۱۴
- آخرت کی بھرپور اور کامل کامیابی ..... ۱۶
- بِسْمِ اللّٰهِ الرَّحْمٰنِ الرَّحِیْمِ کا پیغام ..... ۱۷
- بِسْمِ اللّٰهِ الرَّحْمٰنِ الرَّحِیْمِ پورے قرآن کا خلاصہ ..... ۱۸
- ہر کام کے شروع میں بِسْمِ اللّٰهِ ..... ۲۰
- بِسْمِ اللّٰهِ، شیطان سے حفاظت ..... ۲۲
- بِسْمِ اللّٰهِ کی برکت سے نیک اولاد ..... ۲۲
- بِسْمِ اللّٰهِ، شریر جنات سے پردہ ..... ۲۳
- بِسْمِ اللّٰهِ الرَّحْمٰنِ الرَّحِیْمِ شفا بھی ہے ..... ۲۳

- ۲۴..... بِسْمِ اللّٰہِ، جہنم کے فرشتوں سے حفاظت کا سامان
- ۲۴..... ایک عجیب واقعہ
- ۲۶..... بِسْمِ اللّٰہِ کی برکت سے مغفرت
- ۲۶..... بشرحانی رضی اللہ علیہ کا واقعہ





## پیش لفظ

بِسْمِ اللّٰهِ الرَّحْمٰنِ الرَّحِیْمِ

۱۴۰۴ھ مطابق ۱۹۸۴ء میں ڈاکٹر عمر صاحب (حال مقیم زاہدیا) نے امریکہ سے مرحوم یعقوب بھائی قاضی صاحب کی وساطت سے دارالعلوم بری پر رمضان المبارک کے لئے ایک تقاضا بھیجا کہ ایک ایسے شخص کی ضرورت ہے جو بیس (۲۰) رکعات تراویح بغیر سامع کے پڑھا سکتا ہو، اردو اور انگریزی کے ساتھ عربی میں بھی کسی قدر گفتگو کر سکتا ہو اور انگریزی واردوں میں بیان بھی کر سکتا ہو، یہ ناچیز اس وقت ہدایہ کے سال میں تھا، استاذِ مکرم حضرت مولانا یوسف متالا صاحب دامت برکاتہم نے بندے کو حکم فرمایا اور اس طرح کسی بیرون ملک تراویح اور دین کی باتیں بیان کرنے کے لئے جانے کی کسی قسم کے استحقاق کے بغیر سعادت نصیب ہوئی، فَالْحَمْدُ لِلّٰهِ عَلٰی ذٰلِكَ۔

اللہ تعالیٰ نے حضرت والا دامت برکاتہم کے حسن ظن کی لاج رکھ لی اور تراویح کے علاوہ روزانہ فجر اور عصر کے بعد اور ہر ہفتے جمعہ سے پہلے حاضرین کے سامنے دین کی باتیں عرض کرنے کا موقع نصیب ہوا اور وہاں کے احباب جن میں اکثر فلسطینی اور کچھ سعودی، یمنی، ایرانی، پاکستانی، بنگلادیشی اور ہندوستانی تھے، بہت ذوق شوق سے جڑتے رہے، میرے اکابر اور والدین کی دعا کی برکات سے الحمد للہ، یہ سلسلہ چونتیس (۳۴) سال سے اب تک چل رہا ہے اور رمضان المبارک میں کہیں نہ کہیں دین کی باتیں کہنے کا معمول رہتا ہے (بجز ان سالوں کے جن میں ماہ رمضان حرمین شریفین میں گزرا)، فَلِلّٰهِ الْحَمْدُ وَالْمِنَّةُ، اللہ کریں کہ یہ سلسلہ قبولیت کے ساتھ موت تک جاری رہے۔ (آمین)

۱۴۰۹ھ مطابق ۱۹۸۹ء میں مرحوم ڈاکٹر محمد شفیع نگدی صاحب کی دعوت پر بندے کا پہلی مرتبہ رمضان المبارک میں آخری پندرہ (۱۵) دن کے لئے بارے ڈوس (Barbados) جانا

طے ہوا، شروع کے پندرہ (۱۵) دن اپنے شہر لیسٹر میں والدین کے پاس گزارنے کا ارادہ کر لیا، مسجد تبوک (جواب مسجد عمر کہلاتی ہے) کے اس وقت کے روح رواں، مرحوم محمد بھائی سیدات صاحب کے اصرار پر بندے کے پندرہ (۱۵) دن مسجد تبوک میں نماز عصر کے بعد درس قرآن کے لئے طے ہو گئے۔

پندرہ (۱۵) دن میں تعویذ اور بسملہ پر کچھ گفتگو کے بعد پوری سورہ فاتحہ کا درس ہوا، الحمد للہ، شیخ الحدیث حضرت مولانا یعقوب ساہرودی صاحب دامت برکاتہم بھی روزانہ دروس میں شریک رہے اور ان کی دعائیں اور توجہات شامل حال رہیں، محمد بھائی نے بڑی محبت سے ان کی ریکارڈنگ بھی کی، ان میں سے ایک درس بسملہ کے عنوان پر کچھ دوستوں نے محنت کر کے تحریری شکل میں تیار کر لیا، اللہ تعالیٰ ان تمام کو جزائے خیر عطا فرمائیں اور اس کتابچے کو اللہ تعالیٰ کے نام کے ساتھ تعلق کا ذریعہ بنائیں۔ (آمین)

عزیزم مولوی احمد زادہ اللہ علماً و شرفاً نے مدینہ منورہ کے قیام کے موقع پر انگلینڈ سے مسیج (message) بھیجا کہ اگر روضے میں بیٹھ کر تو اس درس کے لئے بطور پیش لفظ کے چند سطور تحریر کر دے تو بہت اچھا ہوگا کہ مدینہ منورہ کی برکات بھی شامل ہو جائیں گی۔ مغرب کی نماز کے بعد آں حضرت صلی اللہ علیہ وسلم کے جوار میں آپ صلی اللہ علیہ وسلم کے زمانے کی مسجد نبوی میں اذان اور دیگر معمولات سے فراغت پر بیٹھے ہوئے ان کی یہ بات یاد آگئی تو جلدی جلدی چند سطریں تحریر کر دیں، اب عشاء کی اذان کا وقت ہو گیا ہے، اللہ تعالیٰ قبول فرمائیں۔ (آمین بجز مہتمم سید المرسلین صلی اللہ علیہ وسلم)

محمد سلیم دھورات عفا اللہ عنہ

مسجد نبوی صلی اللہ علیہ وسلم

۷ ربیع الآخر ۱۴۳۹ھ، مطابق ۴ جنوری ۲۰۱۸ء

## بِسْمِ اللّٰهِ اور اس کی برکات

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّي وَنُؤَسِّلُ عَلٰی رَسُوْلِهِ الْكَرِیْمِ، اَمَّا بَعْدُ:

تلاوت سے پہلے تعوذ اور بسملہ

اللہ تعالیٰ کے پاک کلام قرآن کریم کی تلاوت شروع کرنے سے پہلے تعوذ یعنی اَعُوْذُ بِاللّٰهِ مِنَ الشَّيْطٰنِ الرَّجِیْمِ پڑھنا سنت ہے۔ لہٰذا اللہ تعالیٰ نے اپنے کلام پاک میں اس کا حکم فرمایا ہے:

﴿فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ

الرَّجِیْمِ﴾ (النحل: ۹۸)

جب تم قرآن پڑھنے کا ارادہ کرو تو شیطان مردود سے اللہ تعالیٰ کی پناہ طلب کرو۔

جب کوئی مسلمان قرآن پڑھنے کا ارادہ کرے تو اسے شروع میں تعوذ پڑھ کر شیطان مردود سے اللہ تعالیٰ کی پناہ مانگنی چاہئے، اس کی برکت سے شیطان کے مکر اور شر سے حفاظت ہو جاتی ہے، تعوذ کے بعد بسملہ یعنی بِسْمِ اللّٰهِ الرَّحْمٰنِ الرَّحِیْمِ پڑھنا بھی سنت ہے۔ لہٰذا تعوذ سے بندہ شیطان کے جال میں پھنسنے سے محفوظ ہو جاتا ہے اور بسملہ سے وہ اللہ تعالیٰ کی رحمت میں داخل ہو جاتا ہے۔

## بِسْمِ اللّٰهِ قرآن کا جزء ہے یا نہیں؟

پورے قرآن میں کل ایک سو چودہ (۱۱۴) سورتیں ہیں، سورۃ براءت کے علاوہ ہر سورت کے شروع میں بِسْمِ اللّٰهِ الرَّحْمٰنِ الرَّحِیْمِ کو لکھا جاتا ہے، حضرت امام ابو حنیفہ رضی اللہ عنہ فرماتے ہیں کہ ہر سورت کے شروع میں بِسْمِ اللّٰهِ الرَّحْمٰنِ الرَّحِیْمِ کو تہرّکاً لکھا جاتا ہے اور وہ دو سورتوں کے درمیان فصل کا کام دیتی ہے، بِسْمِ اللّٰهِ الرَّحْمٰنِ الرَّحِیْمِ سورت کا حصّہ نہیں ہے۔<sup>۱</sup>

سورۃ نمل میں حضرت سلیمان علیہ السلام کے اسخط کا تذکرہ ہے جو آپ نے بلقیس پر بھیجا تھا:

﴿اِنَّهُ مِنْ سُلَيْمَانَ وَاِنَّهُ بِسْمِ اللّٰهِ الرَّحْمٰنِ الرَّحِیْمِ، اَلَا تَعْلَمُوْا

عَلَى وَاَتُوْنِيْ مُسْلِمِيْنَ﴾ (النمل: ۳۰، ۳۱)

وہ خط ہے سلیمان کی طرف سے، اور وہ یہ ہے کہ بِسْمِ اللّٰهِ الرَّحْمٰنِ الرَّحِیْمِ، زور نہ کرو میرے مقابلے میں اور میرے پاس چلے آؤ فرماں بردار ہو کر۔

اس میں جو بِسْمِ اللّٰهِ الرَّحْمٰنِ الرَّحِیْمِ ہے یہ بالاتفاق سورت کا جزء ہے۔<sup>۲</sup> اور جب سورت کا جزء ہے تو قرآن کا حصّہ ہے، لہذا سورۃ نمل کی آیت کے طور پر بِسْمِ اللّٰهِ الرَّحْمٰنِ الرَّحِیْمِ کو جنابت، حیض اور نفاس کی حالت میں پڑھنا جائز نہیں ہے، لیکن اگر کوئی شخص بِسْمِ اللّٰهِ الرَّحْمٰنِ الرَّحِیْمِ کو بطور ذکر پڑھنا چاہے، جیسے گھر میں داخل ہوتے ہوئے

<sup>۱</sup> تفسیر النسفی: ۱/۱، معارف القرآن اور بی: ۱/۱

<sup>۲</sup> تفسیر ابن کثیر: ۱/۱

یا کسی اور کام کو کرنے سے پہلے، تو جنابت، حیض اور نفاس کی حالت میں بھی پڑھنا جائز ہے۔<sup>۱</sup>

## حرف باء کے معانی

بِسْمِ اللّٰهِ الرَّحْمٰنِ الرَّحِیْمِ شروع ہوتی ہے حرف باء سے، عربی زبان میں حرف باء کئی معانی (meanings) کے لئے استعمال ہوتا ہے، علماء نے بِسْمِ اللّٰهِ الرَّحْمٰنِ الرَّحِیْمِ کی باء کے تین معانی بیان کئے ہیں:

(۱) مصاحبت؛ اس صورت میں ترجمہ یہ ہوگا کہ میں اللہ تعالیٰ کے نام کے ساتھ شروع کرتا ہوں۔

(۲) استعانت؛ اس صورت میں ترجمہ یہ ہوگا کہ میں اللہ تعالیٰ کے نام کی مدد سے شروع کرتا ہوں۔

(۳) تبرک؛ اس صورت میں ترجمہ یہ ہوگا کہ میں اللہ تعالیٰ کے نام کی برکت سے شروع کرتا ہوں۔

اب مطلب یہ ہوا کہ میں جو کام کرنے جا رہا ہوں اسے اللہ تعالیٰ کے نام کے ساتھ یا اللہ تعالیٰ کے نام کی مدد سے یا اللہ تعالیٰ کے نام کی برکت سے شروع کر رہا ہوں۔<sup>۲</sup>

حضرت مولانا ادیس کاندھلوی صاحب رحمۃ اللہ علیہ نے لکھا ہے کہ استعانت والا معنی راجح معلوم ہوتا ہے اس لئے کہ اس صورت میں بندہ ابتداء ہی سے اپنے عجز کا اظہار کر رہا ہے۔<sup>۳</sup> گویا ہر کام کے شروع میں بِسْمِ اللّٰهِ پڑھ کر بندہ یہ اعتراف کرتا ہے کہ میں سراپا عاجز ہوں

<sup>۱</sup> الإختیار لتعلیل المختار: ۲۳، ۲۲/۱

<sup>۲</sup> معارف القرآن: ۱/۵۵

<sup>۳</sup> معارف القرآن ادیبی: ۱/۷۷



اور اللہ تعالیٰ قادرِ مطلق ہیں، میں کچھ نہیں ہوں اور اللہ تعالیٰ سب کچھ ہیں، اگر کوئی بِسْمِ اللّٰهِ پڑھ کر دروازہ بند کرتا ہے، تو وہ اعلان کرتا ہے کہ اے اللہ! میں تیری مدد سے دروازہ بند کر رہا ہوں، دروازہ بند کرنا جو ایک معمولی کام ہے، یہ بھی تیری مدد کے بغیر میرے لئے ممکن نہیں ہے۔

### باء کے نیچے زیر انکساری کی طرف اشارہ کر رہا ہے

پھر بسمِ اللہ سے شروع ہوتی ہے جس کے نیچے زیر ہے، حضرت مولانا دریس کاندھلوی صاحب رحمۃ اللہ علیہ نے لکھا ہے کہ اس میں بھی انکساری کی طرف اشارہ ہے۔<sup>۱</sup> گویا بندے کو یہ بتلایا جا رہا ہے کہ اللہ تعالیٰ حاکم ہے اور اسے غلبہ اور فوقیت حاصل ہے اور باء سے شروع کرنے والا محکوم ہے اور اللہ تعالیٰ کی نگرانی میں ہے، آقا حاکم، بلکہ اعلم العالمین ہے اور وہ بندے کے تمام امور کو ہر اعتبار سے کنٹرول کر رہا ہے، اور محکوم بندہ اپنے آقا کی مرضی اور مدد کے بغیر ایک قدم بھی نہیں اٹھا سکتا۔

### اللہ تعالیٰ کے نام

بِسْمِ اللّٰهِ الرَّحْمٰنِ الرَّحِیْمِ میں اللہ تعالیٰ کے تین نام ہیں؛ اللہ، الرَّحْمٰن اور الرَّحِیْمِ، اللہ اسم ذات ہے یعنی اللہ تعالیٰ کا ذاتی نام، اور الرَّحْمٰن اور الرَّحِیْمِ صفاتی نام ہیں، اللہ تعالیٰ کا ایک ذاتی نام ہے اور کئی صفاتی نام ہیں، ان کو قرآن میں اسماءِ حسنیٰ کہا گیا ہے، اللہ تعالیٰ شاء۔ ارشاد فرماتے ہیں:

﴿وَلِلّٰهِ الْأَسْمَاءُ الْحُسْنٰی فَادْعُوْهُ بِهَا﴾ (الاعراف: ۱۸۰)

اور اچھے اچھے نام اللہ تعالیٰ ہی کے ہیں، پس تم اسے ان ناموں کے ذریعے پکارو۔

يَا رَحِيمُ، اے رحم کرنے والے! يَا غَفُورُ، اے بخشنے والے! يَا خَالِقُ، اے پیدا کرنے والے! وغیرہ کہہ کر پکارا کرو، اللہ تعالیٰ کے ان صفاتی ناموں میں سے ننانوے ناموں کو آپ صلی اللہ علیہ وسلم نے ایک حدیث میں بیان فرمایا ہے اور ان کی فضیلت بھی بیان فرمائی ہے:

إِنَّ لِلَّهِ تِسْعَةً وَتِسْعِينَ إِسْمًا، مَنْ أَحْصَاهَا دَخَلَ الْجَنَّةَ  
اللہ تعالیٰ کے ننانوے نام ہیں، جو شخص ان ناموں کو محفوظ کر لے گا وہ جنت میں داخل ہو جائے گا۔

## اللہ تعالیٰ کا ذاتی نام

عرض یہ کر رہا تھا کہ بِسْمِ اللّٰهِ الرَّحْمٰنِ الرَّحِیْمِ میں ایک ذاتی نام ہے اور باقی دو صفاتی نام ہیں، لفظ اللہ حق تعالیٰ کا وہ نام ہے جو اسی کے ساتھ مخصوص ہے، جس طرح اللہ تعالیٰ کی ذات اور صفات میں اس کا کوئی شریک نہیں ہے، اسی طرح اللہ تعالیٰ کے اس نام میں بھی اُس کا کوئی شریک نہیں، یہ نام بڑا عظیم ہے، اولیاء عظام رضی اللہ عنہم فرماتے ہیں کہ یہی نام اسمِ اعظم ہے۔ حضرت امام ابوحنیفہ رضی اللہ عنہ کی بھی یہی رائے ہے۔ حدیث شریف میں ہے کہ اسمِ اعظم اللہ کا وہ نام ہے کہ اس کے ذریعے جب اللہ تعالیٰ سے دعا کی جاتی ہے تو وہ قبول کرتا ہے، اور جب اس کے ذریعے اللہ تعالیٰ سے سوال کیا جاتا ہے تو وہ عطا کرتا

لسنن الترمذی، اَبْوَابُ الدَّعَوَاتِ، ح (۳۵۰۸)

۸/۱ معارف القرآن اور لمبئی

۱۶۲/۱ شرح مشکل الآثار

ہے۔ لیکن اللہ تعالیٰ نے شبِ قدر کی تعیین اور جمعہ کے دن کی قبولیت کی گھڑی کی طرح اسمِ اعظم کو بھی بعض حکمتوں کی وجہ سے بندوں سے مخفی رکھا ہے، اگر اسمِ اعظم معلوم ہو جاتا تو بندے نادانی میں پتہ نہیں کیا کیا چیزیں مانگ بیٹھتے اور اپنا بھی اور دوسروں کا بھی نقصان کرتے۔

### الرَّحْمَنُ اور الرَّحِيمُ میں فرق

الرَّحْمَنُ اور الرَّحِيمُ دونوں میں رحمت کا معنی پایا جاتا ہے اور دونوں میں مبالغہ ہے، ہم الرَّحْمَنُ کا ترجمہ کرتے ہیں 'بڑا مہربان' (The Most Beneficent) اور الرَّحِيمُ کا 'نہایت رحم والا' (The Most Merciful)، جمہور علماء فرماتے ہیں کہ الرَّحْمَنُ میں بہ نسبت الرَّحِيمُ کے زیادہ مبالغہ ہے، یعنی الرَّحْمَنُ میں رحمت کا معنی الرَّحِيمُ کے مقابلے میں زیادہ پایا جاتا ہے، الرَّحِيمُ کا معنی ہوگا 'زیادہ رحم کرنے والا' اور الرَّحْمَنُ کا معنی ہوگا 'بہت زیادہ رحم کرنے والا'۔ ۲ یا یوں کہئے کہ الرَّحِيمُ مطلق انعام کرنے والے کو اور رحم کرنے والے کو کہیں گے اور الرَّحْمَنُ اس رحم کرنے والے اور انعام کرنے والے کو کہیں گے کہ اس جیسا رحم اور انعام کرنے والا کوئی دوسرا ہے ہی نہیں۔

الرَّحِيمُ تاؤم الرحمة ہے یعنی وہ ذات جس کی رحمت کامل اور مکمل ہے، اور الرَّحْمَنُ عالم الرحمة ہے یعنی وہ ذات جس کی رحمت ساری کائنات پر حاوی ہے، اب الرَّحْمَنُ اس کو کہیں گے جو اپنوں پر بھی رحمت نچھاور کرتا ہے اور پرائیوں پر بھی، اس کی رحمت سارے عالم اور جو کچھ پیدا ہوا ہے اور ہوگا سب کو محیط ہے، اسی وجہ سے لفظ الرَّحْمَنُ بھی لفظ اللہ کی طرح حق

تعالیٰ کے ساتھ خاص ہے، جب کہ لفظ الرَّحِيمِ کا اطلاق اللہ تعالیٰ کے بندوں پر بھی ہو سکتا ہے، قرآن میں آپ صلی اللہ علیہ وسلم کے لئے یہ لفظ استعمال کیا گیا ہے:

﴿بِالْمُؤْمِنِينَ رَءُوفٌ رَّحِيمٌ﴾ (التوبہ: ۱۲۸)

(رسول صلی اللہ علیہ وسلم) ایمان والوں پر انتہائی شفیق، نہایت مہربان ہیں۔

اس لئے کہ ایک شخص کے لئے یہ تو ممکن ہے کہ وہ کسی اور پر اپنی حیثیت کے مطابق کامل رحمت کرے جب کہ یہ ممکن نہیں ہے کہ وہ پوری کائنات پر رحم کرے، یہ صرف حق تعالیٰ شانہ کی خصوصیت ہے۔<sup>۱</sup>

**اللہ کے سوا کسی اور کو الرَّحْمٰن وغیرہ کہنا جائز نہیں**

یہاں یہ بات بھی عرض کرتا چلا جاؤں کہ اگر کسی کا نام عبد الرحمن ہے تو اسے مختصر کر کے الرحمن کہنا جائز نہیں ہے، یہ گناہ کا کام ہے، ہمارے یہاں لوگ عبد الخالق کو خالق، عبد الغفار کو غفار اور عبد الرحمن کو رحمن کہہ کر پکارتے ہیں، یہ ناجائز ہے اور گناہ کا کام ہے۔<sup>۲</sup> اس کا خیال رکھنا چاہئے اور دوسروں کو بھی متوجہ کر کے اس گناہ سے بچانا چاہئے، پورا نام عبد الغفار، عبد الرحمن اور عبد الخالق بولنا چاہئے۔

**اللہ کے ذاتی نام کے بعد مرتبہ الرَّحْمٰن نام کا ہے**

اسماءِ حسنیٰ میں سب سے اونچا مرتبہ اسمِ الرَّحْمٰن کا معلوم ہوتا ہے۔<sup>۳</sup> قرآن میں اللہ

<sup>۱</sup> معارف القرآن: ۷۶/۱

<sup>۲</sup> معارف القرآن: ۷۶/۱، آپ کے مسائل اور ان کا حل: ۲۶۸/۸

<sup>۳</sup> معارف القرآن اور بیسی: ۸/۱

تعالیٰ ارشاد فرماتے ہیں:

﴿قُلِ ادْعُوا اللّٰهَ اَوْ ادْعُوا الرَّحْمٰنَ﴾ (بنی اسرائیل: ۱۱۰)

آپ فرمادیجئے کہ اللہ کو پکارو یا رحمن کو پکارو۔

جس حدیث میں آپ ﷺ نے اللہ تعالیٰ کے ننانوے صفاتی نام بیان فرمائے ہیں، وہاں بھی اللہ کے بعد سب سے پہلے الرحمن کا ذکر ہے۔ لہٰذا اسی طرح ایک حدیث میں ہے:

أَحَبُّ الْأَسْمَاءِ إِلَى اللَّهِ تَعَالَى عَبْدُ اللَّهِ، وَعَبْدُ الرَّحْمَنِ ۗ

اللہ تعالیٰ کو سب سے زیادہ پسندیدہ نام عبد اللہ اور عبد الرحمن ہیں۔

عبد اللہ میں لفظ اللہ ہے اس لئے آپ ﷺ نے اسے پہلے ذکر فرمایا، اور اس کے بعد اس نام کو ذکر فرمایا جس میں لفظ الرحمن ہے جو مرتبے میں لفظ اللہ کے بعد سب سے بڑھا ہوا ہے۔

### بِسْمِ اللّٰهِ میں ان تین ناموں کو ذکر کرنے کی حکمت

اب سوال یہ ہے کہ اللہ تعالیٰ نے بسملہ میں ان تین ناموں کو کیوں ذکر فرمایا؟ علماء نے اس سلسلے میں ایک عجیب نکتہ بیان کیا ہے، وہ یہ ہے کہ انسان کی تین حالتیں ہیں: ایک یہ کہ وہ نہیں تھا پھر پیدا ہوا، اس کو عدم سے وجود ملا، وہ نہیں تھا، اللہ تعالیٰ نے پیدا کیا اور اسے وجود عطا کیا، یہ پہلی حالت ہے، دوسری حالت یہ ہے کہ دنیا میں آنے کے بعد سے مرنے تک دنیا میں رہے گا جس کو ہم دنیوی زندگی کہتے ہیں، اور تیسری حالت یہ ہے کہ مرنے کے بعد ایک

لسنن الترمذی، أبواب الدعوات، ح (۳۵۰۷)

لسنن أبي داود، كتاب الأدب، باب في تغيير الأسماء، ح (۴۹۴۹)



اور زندگی ملے گی جس میں دنیا میں کئے ہوئے کاموں کا اسے بدلہ ملے گا، نیک اعمال پر ثواب اور بُرے اعمال پر عذاب۔

بسملہ میں مذکور تین نام انسان کی ان تین حالتوں کی طرف اشارہ کر رہے ہیں، پہلی حالت کی طرف لفظِ اَللّٰہ اشارہ کر رہا ہے، دوسری حالت کی طرف لفظِ الرَّحْمٰن اور تیسری حالت کی طرف لفظِ الرَّحِيْم۔

پہلی حالت یہ کہ جس چیز کا وجود بالکل نہ ہو اسے وجود بخشنا، یہ کام سوائے اللہ کے کون کر سکتا ہے؟ تخلیق، تکوین اور پیدا کرنے کا تعلق صرف بارگاہِ اُلُوہیت سے ہے، لفظِ اَللّٰہ سے اس کی طرف اشارہ ہو گیا کہ انسان اور کائنات کے ذرّے ذرّے کو پیدا کرنے والا صرف اللہ تعالیٰ ہیں۔

اس کے بعد دوسری حالت دنیا کی زندگی ہے، اللہ تعالیٰ نے انسان کو دنیا میں اپنی عبادت کے لئے بھیجا ہے، دنیا اس کے لئے دارالامتحان ہے، شیطان انسان کا ازلی اور ابدی دشمن ہے جو اسے گمراہ کرنے کے لئے طرح طرح کے جال بچھاتا ہے، اور اس کے علاوہ نفسِ اتارہ کا مکرو فریب بھی ایک مستقل آزمائش ہے، کمزور انسان ایسی حالت میں اللہ تعالیٰ کی عمومی اور بہت زیادہ رحمت کا محتاج ہوتا ہے تاکہ شیطان اور نفس سے حفاظت ہو سکے، تو یہ دوسری حالت الرَّحْمٰن کی محتاج ہے جو بہت زیادہ رحم کرنے والا ہے، اس لئے کہ اگر اللہ تعالیٰ کی بے پایاں اور بے انتہاء رحمت شامل حال نہ رہی تو مجاہدہ اور عبادت و ریاضت کے بعد بھی شیطان و رغلا کر ایمان سے محروم کر سکتا ہے، اسی طرح یہ الرَّحْمٰن ہی ہے جو دنیا میں فرماں بردار اور نافرمان سب پر رحم کرتا ہے اور اپنوں اور پرائیوں سب کی ضرورتیں پوری کرتا

ہے، مزید یہ کہ یہ الرَّحْمٰن ہی کی لا متناہی رحمتوں کا نتیجہ ہے کہ اس کے وجود کا انکار کرنے والے اور اس کے ساتھ شرک کرنے والے جب تک زندہ ہیں، جہنّم سے محفوظ ہیں اور اپنی اس بغاوت سے توبہ کر سکتے ہیں، یہ سب الرَّحْمٰن کی بے پایاں رحمتوں کا کرشمہ ہے۔

اخیر میں لفظ الرَّحِيمِ انسان کی تیسری حالت کی طرف اشارہ کر رہا ہے، وہ اس طرح کہ پہلے یہ بتلایا جا چکا ہے کہ الرَّحْمٰن میں بہ نسبت الرَّحِيمِ کے زیادہ مبالغہ ہے اور رحمت کا زیادہ معنی پایا جاتا ہے اور الرَّحِيمِ میں رحمت کا معنی بہ نسبت الرَّحْمٰن کے کم پایا جاتا ہے، اس سے اس بات کی طرف اشارہ ہوا کہ آخرت میں الرَّحِيمِ اپنی رحمت صرف مؤمنوں پر نچھاور کرے گا، اور الرَّحِيمِ چونکہ تامّ الرحمة ہے اس لئے آخرت میں اس کی رحمت مؤمنوں پر تامّ، کامل اور بھرپور ہوگی۔<sup>۱</sup>

### آخرت کی بھرپور اور کامل کامیابی

اللہ تعالیٰ ہر مؤمن کو یہ خوش خبری سنائیں گے:

أَجَلٌ عَلَيْكُمْ رِضْوَانِي فَلَا أَسْخَطُ عَلَيْكُمْ بَعْدَهُ أَبَدًا

میں تم پر اپنی رضامندی نچھاور کرتا ہوں، آج کے بعد تم سے کبھی ناراض نہیں ہوں گا۔

ایک اور روایت میں ہے کہ جنتیوں کے جنت میں داخل ہو جانے کے بعد اللہ تعالیٰ ارشاد فرمائیں گے:

<sup>۱</sup> معارف القرآن اور لمبی: ۱/۱۰

<sup>۲</sup> صحیح البخاری، کتاب التوحید، باب کلام الربّ مع اهل الجنة، ح (۷۵۱۸)

تُرِيدُونَ شَيْئًا اَزِيدُكُمْ؟

کیا میں کچھ اور دوں؟

وہ کہیں گے:

اَلَمْ تُبَيِّضْ وُجُوهُنَا؟ اَلَمْ تُدْخِلْنَا الْجَنَّةَ، وَتُخْرِجْنَا مِنَ النَّارِ؟  
کیا آپ نے ہمارے چہرے روشن نہیں کئے؟ کیا آپ نے ہمیں جنت میں  
داخل نہیں کیا اور ہمیں جہنم سے نجات نہیں دی؟

تب اللہ تعالیٰ اس پردے کو جو اپنے اور بندوں کے درمیان ہوگا اٹھائیں گے اور  
بندے اللہ تعالیٰ کے دیدار سے اپنی آنکھیں ٹھنڈی کریں گے، آپ ﷺ ارشاد فرماتے  
ہیں کہ تمام نعمتوں میں بندوں کے نزدیک یہ نعمت سب سے زیادہ محبوب و مرغوب ہوگی۔<sup>۱۷</sup>

اس کامل رحمت کا ظہور آخرت میں صرف مؤمن کے ساتھ خاص ہوگا جس کی طرف  
الرَّحِيمِ اشارہ کر رہا ہے، معلوم ہوا کہ بِسْمِ اللّٰهِ الرَّحْمٰنِ الرَّحِيمِ میں انسان کی تین حالتوں  
کی طرف اشارہ ہے کہ عدم سے وجود میں لانے والا صرف اللہ ہے، اور دنیوی زندگی میں  
شیطان اور نفس سے بچا کر صراطِ مستقیم پر جانے والا اور چلانے والا صرف الرَّحْمٰنِ ہے، اور  
آخرت میں الرَّحِيمِ ہی تم پر ہر قسم کی نعمت اعلیٰ درجے کے کمال کے ساتھ نچھاور کرے گا۔

بِسْمِ اللّٰهِ الرَّحْمٰنِ الرَّحِيمِ کا پیغام

بِسْمِ اللّٰهِ الرَّحْمٰنِ الرَّحِيمِ ہمیں ہر وقت اس حقیقت کی یاد دہانی کراتی رہتی ہے کہ  
پہلے تم کچھ نہیں تھے، اللہ تعالیٰ ہی نے محض اپنے فضل سے تمہیں پیدا کیا اور وجود دیا، اس کے

بعد دنیوی زندگی میں اَلرَّحْمٰن ہی کی مدد سے تم شیطان اور نفس کے مکائد سے محفوظ رہ سکو گے اور تمہاری دینی دنیوی ساری ضرورتیں اسی کی مدد سے پوری ہوں گی، اور پھر آخرت کی یاد دہانی کہ دیکھو! ایک دن آنے والا ہے جب اس دنیا کو چھوڑنا پڑے گا اور آخرت کی طرف کوچ کرنا ہوگا، وہاں کامل درجے کی نعمتوں سے وہی سرفراز ہوگا جو اَلرَّحِیْم کی فرماں برداری کر کے اس کے ساتھ اپنا تعلق مضبوط رکھے گا۔

### بِسْمِ اللّٰهِ الرَّحْمٰنِ الرَّحِیْمِ پورے قرآن کا خلاصہ

بعض علماء نے ایک اور نکتہ بیان کیا ہے، اور وہ یہ ہے کہ ان تین ناموں کی وجہ سے بِسْمِ اللّٰهِ الرَّحْمٰنِ الرَّحِیْمِ پورے قرآن کا خلاصہ ہے، اس طرح کہ اللہ تعالیٰ نے قرآن کی ہر سورت میں تین مضامین بیان کئے ہیں؛ توحید، رسالت اور معاد یعنی مرنے کے بعد دوبارہ زندہ ہونا، کبھی اللہ تعالیٰ حضرت موسیٰ علیہ السلام کا قصہ سنارہے ہیں تو کبھی حضرت ابراہیم علیہ السلام کا، کبھی جنّت کا تذکرہ کر رہے ہیں تو کبھی جہنّم کا، کبھی وعدہ ہے تو کبھی وعید، کبھی کوئی مثال بیان کی جا رہی ہے تو کبھی حاکمانہ خطاب، ان سب کا مقصد یہ سمجھانا ہے کہ توحید بھی برحق ہے، رسالت بھی برحق ہے اور مرنے کے بعد کی زندگی بھی برحق ہے۔

پورے قرآن میں یہ تین مضامین بنیادی حیثیت رکھتے ہیں، اور یہی تین مضامین سورہ فاتحہ میں بھی بیان کئے گئے ہیں، اس طرح سورہ فاتحہ پورے قرآن کا خلاصہ ہوئی، اور اسی وجہ سے اس کا ایک نام 'اُمُّ الْکِتَاب' یعنی کتاب اللہ کا خلاصہ ہے، ﴿اَلْحَمْدُ لِلّٰهِ رَبِّ الْعَالَمِیْنَ، الرَّحْمٰنِ الرَّحِیْمِ﴾ میں اللہ تعالیٰ کی توحید ہے، ﴿فَلِیْلِکَ یَوْمَ الدِّیْنِ﴾ سے آخرت کی زندگی کی طرف اشارہ ہے اور ﴿اِهْدِنَا الصِّرَاطَ الْمُسْتَقِیْمَ﴾ سے رسالت کی

طرف اشارہ ملتا ہے، اس لئے کہ اس میں اس راستے کی ہدایت طلب کی گئی ہے جس کی طرف رہنمائی کرنے کے لئے رسولوں اور نبیوں کو بھیجا گیا، انہی تین مضامین کی طرف بِسْمِ اللّٰهِ الرَّحْمٰنِ الرَّحِیْمِ میں بھی اشارہ ملتا ہے، اس اعتبار سے بِسْمِ اللّٰهِ الرَّحْمٰنِ الرَّحِیْمِ بھی پورے قرآن کا خلاصہ ہوگئی۔

اب سوال یہ ہے کہ بِسْمِ اللّٰهِ الرَّحْمٰنِ الرَّحِیْمِ میں یہ تین مضامین کہاں ہیں؟ اس کی تفصیل یہ ہے کہ انسان کو عدم سے وجود میں لانے کا کام صرف وہی کر سکتا ہے جو تمام کمالات سے متّصف ہو اور ہر نقص سے پاک ہو، اور وہ ذات صرف اور صرف اللہ ہی کی ہے، اللہ تعالیٰ تمام صفاتِ کمال کا جامع ہے اور تمام نقائص سے پاک ہے، اس سے اُلوہیت اور توحید کی طرف اشارہ ہو گیا، اس لئے کہ الہ اور معبود ہونے کے لائق وہی ذات ہے جو تمام کمالات کی جامع اور تمام نقائص سے پاک ہو، اس کے بعد رسالت، دنیا میں آنے کے بعد بندے کے لئے ضروری ہے کہ وہ اللہ تعالیٰ کو راضی کرنے والے کاموں کو کرے اور ناراض کرنے والے کاموں سے بچے، اس کے لئے رہنمائی کی ضرورت ہے، پھر رہنمائی کے بعد صراطِ مستقیم پر چلنے میں ایک طرف سے شیطان حملہ کرتا ہے تو دوسری طرف سے نفسِ امارہ، یہ اللّٰهُ الرَّحْمٰنِ عمومی رحمت والے اللہ کی رحمت ہی کا نتیجہ ہے کہ اس نے انبیاء علیہم السلام کو دنیا میں انسانوں کی رہنمائی کے لئے بھیجا ہے، اس سے رسالت ثابت ہوگئی، اور اللّٰهُ الرَّحِیْمِ سے آخرت کی طرف اشارہ ہو گیا جیسا کہ پہلے گزرا، خلاصہ یہ کہ لفظِ اللّٰهُ سے اللہ تعالیٰ کی توحید یاد دلائی جا رہی ہے، اور اللّٰهُ الرَّحْمٰن سے انبیاء علیہم السلام کی رسالت اور اللّٰهُ الرَّحِیْمِ سے آخرت۔

بِسْمِ اللّٰهِ الرَّحْمٰنِ الرَّحِیْمِ میں ان تینوں مضامین کی طرف اشارہ ہے، اور قرآن کی ہر سورت میں بھی ان تینوں مضامین کا ذکر ہے، کسی جگہ اجمالاً تو کسی جگہ تفصیلاً، اسی وجہ سے ہر



سورت کے شروع میں بطور تمہید بِسْمِ اللّٰهِ الرَّحْمٰنِ الرَّحِیْمِ کو مسنون قرار دیا تا کہ بندہ بِسْمِ اللّٰهِ الرَّحْمٰنِ الرَّحِیْمِ پڑھ کر یہ سمجھ لے کہ اس سورت میں اللہ تعالیٰ کی توحید بیان ہوگی، نبی ﷺ کی رسالت بیان ہوگی اور مرنے کے بعد زندہ ہونے کا ثبوت بیان ہوگا۔<sup>۱</sup>

### ہر کام کے شروع میں بِسْمِ اللّٰهِ

آپ ﷺ کی عادت مبارک تھی کہ آپ ﷺ کاموں کو شروع کرنے سے پہلے اللہ تعالیٰ کا نام لیتے تھے اور بِسْمِ اللّٰهِ پڑھتے تھے، نبی ﷺ نے اس کی جگہ جگہ تاکید بھی فرمائی ہے، قرآن اور احادیث سے بھی اس کا ثبوت ملتا ہے:

• کشتی میں سواری کرو تو کہو:

﴿بِسْمِ اللّٰهِ مَجْرَهَا وَمُرْسَاهَا﴾ (ہود: ۴۰)

اللہ کے نام سے اس کا چلنا اور اس کا ٹھہرنا ہے۔

• جانور ذبح کرو تو اللہ تعالیٰ کا نام لے کر کرو:

﴿فَكُلُوا مِمَّا ذُكِرَ اسْمُ اللّٰهِ عَلَيْهِ﴾ (الانعام: ۱۱۸)

اس جانور میں سے کھاؤ جس پر اللہ تعالیٰ کا نام لیا گیا ہے۔

• سونے سے پہلے بھی اللہ تعالیٰ کا نام لو:

اللّٰهُمَّ بِاسْمِكَ اَمُوْتُ وَاَحْيَا

اے اللہ! تیرے ہی نام پر مجھے مرنا اور جینا ہے۔

• پتی بُجھاؤ تو اللہ تعالیٰ کا نام لے کر:

وَأَطْفِيْ مُصْبَاحَكَ وَادْكُرِ اسْمَ اللّٰهِ  
بِسْمِ اللّٰهِ پڑھ کر اپنی پتی کو بُجھاؤ۔

• مشکیزے کا منہ باندھو تو اللہ تعالیٰ کا نام لے کر:

وَأُوْكَ سِقَاءَكَ وَادْكُرِ اسْمَ اللّٰهِ  
بِسْمِ اللّٰهِ پڑھ کر اپنے مشکیزے کو باندھو۔

• برتن کو ڈھانکو تو اللہ تعالیٰ کا نام لے کر:

وَخَمَّرِ اِنَاءَكَ وَادْكُرِ اسْمَ اللّٰهِ  
بِسْمِ اللّٰهِ پڑھ کر اپنے برتن کو ڈھانکو۔

• کھانا شروع کرو تو بِسْمِ اللّٰهِ پڑھو، عمر بن ابی سلمہ رضی اللہ عنہما کہتے ہیں کہ آپ صلی اللہ علیہ وسلم نے

مجھ سے فرمایا:

يَا غُلَامُ! سَمِّ اللّٰهَ، وَكُلْ بِيَمِيْنِكَ، وَكُلْ مِمَّا يَلِيْنِكَ

اے مے! بِسْمِ اللّٰهِ پڑھو، دائیں ہاتھ سے کھاؤ اور اپنے آگے سے کھاؤ۔

آپ نے دیکھ لیا کہ ہر چھوٹے بڑے کام میں بِسْمِ اللّٰهِ کی تلقین اور ترغیب دی

جا رہی ہے۔

۱۔ صحیح البخاری، کتاب بدء الخلق، باب صفة ابليس وجنوده، ح(۳۲۸۰)

۲۔ صحیح البخاری، کتاب بدء الخلق، باب صفة ابليس وجنوده، ح(۳۲۸۰)

۳۔ صحیح البخاری، کتاب بدء الخلق، باب صفة ابليس وجنوده، ح(۳۲۸۰)

۴۔ صحیح البخاری، کتاب الأطعمة، باب التسمية على الطعام والأكل باليمين، ح(۵۳۷۶)

## بِسْمِ اللّٰهِ، شیطان سے حفاظت

نبی صلی اللہ علیہ وسلم نے دروازہ بند کرتے ہوئے بھی اللہ تعالیٰ کا نام لینے کی تعلیم دی اور اس کا بہت بڑا فائدہ بتلایا، آپ صلی اللہ علیہ وسلم فرماتے ہیں:

أَغْلِقْ بَابَكَ وَادْكُرِ اسْمَ اللّٰهِ، فَإِنَّ الشَّيْطَانَ لَا يَفْتَحُ بَابًا مُّغْلَقًا  
بِسْمِ اللّٰهِ پڑھ کر اپنے دروازے کو بند کرو، اس لئے کہ شیطان بِسْمِ اللّٰهِ سے  
بند کئے گئے دروازے کو نہیں کھول سکتا۔

## بِسْمِ اللّٰهِ کی برکت سے نیک اولاد

میاں بیوی کے تعلق کے وقت بھی ہمیں اللہ تعالیٰ کے ذکر کی طرف متوجہ کیا گیا ہے، نبی صلی اللہ علیہ وسلم نے یہ دعا سکھائی:

بِسْمِ اللّٰهِ، اللّٰهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا  
اللہ کے نام سے شروع کرتا ہوں، اے اللہ! ہم سے شیطان کو دور رکھ اور  
ہماری اس اولاد سے بھی جو تو ہمیں نصیب کرے۔

آپ صلی اللہ علیہ وسلم نے اس دعا کے بارے میں ارشاد فرمایا کہ جو شخص ہم بستری سے پہلے اس کو پڑھتا ہے اور اس کے نتیجے میں اولاد ہوتی ہے تو شیطان کبھی بھی اسے ضرر نہیں پہنچا سکے گا۔<sup>۱</sup> سبحان للہ! کتنا بڑا فائدہ ہے اللہ تعالیٰ کے نام کا! ہماری اولاد کے دینی مستقبل کی حفاظت کے لئے کتنی آسان تدبیر ہے، مگر افسوس کہ ہم ان نبوی نسخوں سے فائدہ نہیں اٹھاتے، اگر ہم نقصان اٹھاتے ہیں اور محروم رہتے ہیں تو ہمارا ہی قصور ہے۔

۱ سنن أبي داود، كتاب الأشربة، باب في إكفاء الآتية، ح (۳۷۳۱)

۲ صحيح البخاري، كتاب الدعوات، باب ما يقول إذا أتى أهله، ح (۲۳۸۸)

## بِسْمِ اللّٰهِ، شَرِیرِ جَنّٰتِ سے پردہ

بیٹ الخلاء میں داخل ہونے سے پہلے بھی بِسْمِ اللّٰهِ پڑھو، اس کا بھی بہت بڑا فائدہ ہے کہ تمہارے اور شَرِیرِ جَنّٰتِ کے درمیان بِسْمِ اللّٰهِ پردے کا کام دیتی ہے، نبی ﷺ کا ارشاد ہے:

سِتْرُ مَا بَيْنَ الْجِنَّ وَعَوْرَاتِ بَنِي آدَمَ إِذَا دَخَلَ الْكَنِيفَ أَنْ يَقُولَ  
بِسْمِ اللّٰهِ

بیٹ الخلاء میں جنّات اور انسانوں کے ستر کے درمیان پردہ یہ ہے کہ بیٹ الخلاء میں داخل ہونے سے پہلے بِسْمِ اللّٰهِ کہے۔

آدمی جب بیٹ الخلاء میں داخل ہوتا ہے تو شَرِیرِ جن اس کے ستر کی طرف دیکھتے ہیں، ان سے بچاؤ کے لئے بِسْمِ اللّٰهِ پردہ اور آڑ ہے، میرے بھائیو! جگہ جگہ بِسْمِ اللّٰهِ کی تاکید بھی ہے اور اس کے بڑے بڑے فوائد بھی مذکور ہیں۔

## بِسْمِ اللّٰهِ الرَّحْمٰنِ الرَّحِیْمِ شفا بھی ہے

ایک مرتبہ حضرت عثمان بن ابی العاص رضی اللہ عنہ نے آل حضرت ﷺ کی خدمت میں حاضر ہو کر درد کی شکایت کی، آپ ﷺ نے فرمایا:

ضَعْ يَدَكَ عَلَى الذِّبْيِ تَأْلَمُ مِنْ جَسَدِكَ وَقُلْ بِسْمِ اللّٰهِ ثَلَاثًا وَقُلْ  
سَبْعَ مَرَّاتٍ أَعُوذُ بِاللّٰهِ وَقُدْرَتِهِ مِنْ شَرِّ مَا أَجِدُ وَأَحْذِرُ ۝

لمسن ابن ماجه، كتاب الطهارة وسننها، باب ما يقول الرجل إذا دخل الخلاء، ح (۲۹۷)

صحيح مسلم، كتاب السلام، باب استحباب وضع يده على موضع الأثم مع الدعاء، ح (۲۲۰۲)

اپنے ہاتھ کو اپنے جسم کے اس حصے پر رکھو جہاں درد ہے اور تین دفعِ بِسْمِ اللّٰهِ  
کہو اور اس کے بعد سات مرتبہ کہو:

أَعُوذُ بِاللّٰهِ وَقُدْرَتِهِ مِنْ شَرِّ مَا أَجِدُ وَأُحَاذِرُ

اللہ کی اور اس کی قدرت کی پناہ مانگتا ہوں اس چیز کے شر سے جسے میں محسوس  
کر رہا ہوں اور جس (کے بڑھ جانے) سے میں ڈرتا ہوں۔

### بِسْمِ اللّٰهِ، جہنم کے فرشتوں سے حفاظت کا سامان

حضرت عبداللہ بن مسعود رضی اللہ عنہ فرماتے ہیں کہ جو شخص چاہتا ہے کہ اللہ تعالیٰ اسے زبانیہ  
یعنی جہنم پر ذمہ دار نہیں (۱۹) فرشتوں سے نجات دے تو اسے چاہئے کہ وہ بِسْمِ اللّٰهِ  
الرَّحْمٰنِ الرَّحِیْمِ پڑھے تاکہ اللہ تعالیٰ اس کے ہر حرف کے ذریعے اس کے لئے ہر فرشتے  
سے حفاظت کے لئے ایک ڈھال بنائے۔<sup>۱</sup>

میرے بھائیو! یہ چھوٹا سا جملہ ہے، لیکن اللہ تعالیٰ نے اس میں بڑی برکت اور بڑی  
تاثیر رکھی ہے، اس لئے آج پکا ارادہ کر لیجئے کہ ان شاء اللہ ہر چھوٹے بڑے کام کو شروع  
کرنے سے پہلے بِسْمِ اللّٰهِ ضرور پڑھیں گے۔

### ایک عجیب واقعہ

ایک غیر مسلم لڑکی نے اسلام قبول کر لیا، بِسْمِ اللّٰهِ کے فضائل جب اسے معلوم ہوئے تو  
اس نے اپنا معمول بنا لیا کہ جب بھی وہ کوئی کام کرتی تو بِسْمِ اللّٰهِ سے شروع کرتی، اس کا  
باپ بادشاہ کے مصاحبوں میں سے تھا، ایک دن اس نے سن لیا، وہ کب اسلام کو چاہتا تھا؟ وہ



بہت غصّہ ہوا اور لڑکی کو ڈرایا دھمکایا، مگر لڑکی جمی رہی اور اس نے اپنے اسلام کا اعلان کر دیا، باپ سے جب کچھ نہ ہو سکا تو بیٹی کو قتل کرنے کا منصوبہ بنایا، ایک سازش کے تحت اس نے بیٹی کو شاہی انگوٹھی دی اور کہا کہ اسے حفاظت سے رکھنا۔ لڑکی نے عادت کے مطابق بِسْمِ اللّٰهِ پڑھ کر وہ انگوٹھی اپنے جیب میں رکھ دی، رات کے وقت جب لڑکی نیند میں تھی تو باپ نے وہ انگوٹھی نکال کر ندی میں پھینک دی تاکہ اس انگوٹھی کے نہ ملنے پر موت کی سزا دی جائے۔

دوسرے دن صبح ایک شخص نے آ کر لڑکی کے باپ کو ہدیے میں مچھلی دی، اس نے لڑکی کو مچھلی دے کر پکانے کو کہا، مچھلی ناشتے کے لئے تیار کی گئی، باپ نے ناشتے سے فارغ ہو کر لڑکی سے انگوٹھی مانگی، لڑکی نے بِسْمِ اللّٰهِ پڑھ کر اپنے جیب سے نکال کر باپ کے ہاتھ میں رکھ دی، وہ دیکھ کر حیران رہ گیا، پوچھنے پر لڑکی نے بتلایا کہ جب میں نے عادت کے مطابق بِسْمِ اللّٰهِ پڑھ کر مچھلی کو کاٹا تو اس کے پیٹ سے یہ انگوٹھی نکلی، میں سازش کو سمجھ گئی اور اللہ تعالیٰ کا شکر ادا کر کے اس انگوٹھی کو اپنے جیب میں رکھ دیا اور آپ کے مطالبہ کرنے پر پیش کر دیا۔ اباجان! آپ نے مجھے قتل کرنے کا منصوبہ بنایا تھا، مگر میرے اللہ نے مچھلی کے ذریعے وہ انگوٹھی مجھے واپس پہنچا دی۔ اس کرامت اور نصرتِ خداوندی کو دیکھ کر باپ بھی مسلمان ہو گیا۔<sup>۱</sup>

یہ ہے بِسْمِ اللّٰهِ کی برکت، ہمیں بھی چاہئے کہ اپنے ہر چھوٹے بڑے کام کے شروع میں بِسْمِ اللّٰهِ پڑھا کریں، اللہ تعالیٰ توفیق عطا فرمائیں۔ (آمین)

## بِسْمِ اللّٰهِ كِي بَرَكَتْ سَے مَغْفِرَتْ

عَلَامَہ قَرطَبی رَحْمَتِہِ عَلَیہِ عَلَی نے لکھا ہے کہ حضرت علی رَضِيَ اللهُ عَنْہُ نے ایک شَخْص کو دیکھا کہ بِسْمِ اللّٰهِ الرَّحْمٰنِ الرَّحِیْمِ لکھ رہا ہے، آپ نے فرمایا:

جَوَّدَهَا

اسے عمدہ کتابت سے لکھو۔

فَإِنَّ رَجُلًا جَوَّدَهَا فَعُفِّرَ لَهُ

اس لئے کہ ایک شخص نے بِسْمِ اللّٰهِ الرَّحْمٰنِ الرَّحِیْمِ کو عمدہ تحریر سے لکھا تو اللہ تعالیٰ نے اس کی مغفرت فرمادی۔<sup>۱</sup>

## بَشْر حَافِي رَضِيَ اللهُ عَنْهُ كَا وَاقِعَہ

اللہ تعالیٰ کے نام میں بڑی برکت ہے، جو بھی اس کا احترام کرے گا وہ محترم ہو جائے گا، بشر حافی رَضِيَ اللهُ عَنْهُ کو کون نہیں جانتا؟ بڑے صاحب تقویٰ بزرگ ہیں، آپ شروع میں دین دار نہیں تھے، ایک دن کہیں جا رہے تھے، راستے پر ایک کاغذ پر نظر پڑی، اس کو اٹھایا تو اس پر بِسْمِ اللّٰهِ الرَّحْمٰنِ الرَّحِیْمِ لکھا ہوا تھا، آپ نے اس کو صاف کر کے جیب میں رکھ لیا، اس وقت آپ کے پاس صرف دو درہم تھے، اس سے خوشبو خرید کر اس کاغذ کو معطر کیا اور گھر آ کر طاقے میں رکھ دیا، رات کو جب سوئے تو خواب میں دیکھ رہے ہیں کہ اللہ تعالیٰ کی طرف سے ایک کہنے والا کہہ رہا ہے:

يَا بَشْرُ!

اے بشر!



## ماخذومراجع

شمار	کتاب	مصنف/مرتب	ناشر
۱	صحیح البخاری	الإمام البخاری	دار التأسیل، مصر
۲	صحیح مسلم	الإمام مسلم	دار التأسیل، مصر
۳	سنن أبي داود	الإمام أبو داود السجستاني	مؤسسة الريان، بيروت
۴	سنن الترمذی	الإمام أبو عيسى الترمذی	دار التأسیل، مصر
۵	سنن ابن ماجه	الإمام ابن ماجه القزويني	دار التأسیل، مصر
۶	شرح مشكل الآثار	الإمام الطحاوي	مؤسسة الرسالة، بيروت
۷	حلیة الأولیاء	العلامة أبو نعیم الأصبهانی	دار الفكر، بيروت
۸	تفسیر القرطبي	الإمام القرطبي	مؤسسة الرسالة، بيروت
۹	تفسیر ابن كثير	الإمام ابن كثير	دار الإبن الجوزي، الدمام
۱۰	الإتقان في علوم القرآن	الإمام السيوطي	مركز الدراسات القرآنية، المدينة المنورة
۱۱	الإختیار لتعلیل المختار	الإمام عبد الله الموصلي	دار الرسالة العالمية، دمشق
۱۲	إحكام القنطرة في أحكام البسمة	العلامة عبد الحي الكنتوي	مؤسسة الرسالة، بيروت
۱۳	معارف القرآن	حضرت مفتی محمد شفیع عثمانی	ادارة المعارف، کراچی
۱۴	معارف القرآن ادیبی	حضرت مولانا محمد ادیب کاندھلوی	مکتبۃ المعارف، سندھ
۱۵	برکات دعا	حضرت مولانا ایوب سورتی	اداره ہاشمی، بائلی، یو کے

